



આજનો લહાવો.....સદા

આજનો લહાવો લિજીએ રે,
સદા વર્તમાને જીવીએ.

'દાદા'સ્વરૂપને ભજીએ રે,
સદા વર્તમાને જીવીએ.

ફૂલનાં ઓશીકાં ને ફૂલનાં બિછાનાં,
'ભાવ'ની ચાદર બિછાવીએ રે.---સદા...

ફૂલનાં તકિયાં ને ફૂલની ગાદીમાંથી,
એક ફૂલ મારી સામે ફેંકજો રે.---સદા...

ફૂલનાં રસ્તા ને ફૂલનાં ઝાડવાં,
ફૂલનો પવન ફૂંકાવજો રે.---સદા...

ફૂલની સરિતા ને ફૂલનાં તળાવમાં,
ફૂલ-પંખૂડીથી નવરાવજો રે.---સદા...

ફૂલનાં સરોવર ને ફૂલનાં તરંગો,
વમળને કાંઠે ભેટાવજો રે.---સદા...

ફૂલનાં પાંદડાં ને ફૂલનાં મૂળિયા,
પાતાળી કુવારાં ફોરજો રે.---સદા...

ફૂલનો દરિયો ને ફૂલનાં પાણી,
ફૂલની નાવડીમાં તરીએ રે.---સદા...

ફૂલની ધરતી ને ફૂલનું આકાશ,
ફૂલનાં વિમાનમાં ઊડીએ રે.---સદા...

સ્નેહ બંબાકાર ફૂલ-પ્રેમ આકાર,
શુદ્ધ પ્રેમ ઝરણાંમાં નાચીએ રે.---સદા...

વાદળાંની પાલખીમાં બેસીને 'દાદાજી',
મુશળધારે વરસી ભીંજવજો રે.---સદા...

'પ્રેમ'ની નદીયુંમાં 'અહંકાર' વહેતો,
ભક્તિમાં ભસ્મીભૂત 'હું'પદ રે.---સદા...

શ્વાસોની બંસરીને અંગુલિની સુગંધ,
'મ્હારા'માં ગોપીભાવ વાવજો રે.---સદા...

પામર અજ્ઞાનીને જ્ઞાન-ફૂલ સિંચન,
સિદ્ધ-પ્રેમ પોષણ પિવાડજો રે.---સદા...

વાવેતર જ્ઞાનનું 'બાવા'ના બીજમાં,
કબીરવડ 'મંગળે' ઉગારજો રે.---સદા...

પંચાજ્ઞા વાડથી જ્ઞાન-બીજ રક્ષણ,
મોહ-ભક્ષણથી ઉગારજો રે.---સદા...

મનમાં ગોકુળ ધૂમે મ્હાવિદેહી પૂનમે,
ભરતી ચડી છે ચૌદ લોકમાં રે.---સદા...

મૂળજી—ઝવેરનાં હીરલાનું ઓજસ,
સિદ્ધક્ષેત્રી ચરોતરી ચણતર જો.---સદા...

ચણિયારે ચોકકસ ભણતર-ગણતર,
સદા વિઘ્ન-વિનાશી ત્રિમંત્ર બોલ.---સદા...

શબ્દો ભલે જડ-ગુણ પુદ્ગલના હોય પણ,
'ચેતન'ના ગુણ પ્રગટાવશે રે.---સદા...

જ્ઞાન-બીજ પાંગરીને પહોંચે પૂનમ સુધી,
આતમા જ પરમાત્મા થાય છે તે જો.---સદા...

ગૂંચાયા સર્વાત્મા અજ્ઞાન સંકંજે,
માટે જ દુનિયા નિર્દોષ છે.---સદા...

ઊંધું ઘાલીને આતમા પામવા,
ખાઈ-ખપૂચીને ધોડજે રે.---સદા...



કર્મો-બીજ-ફળ નાશવંત વ્યવહાર,
અમ્મર એમાં આત્મા રે.---સદા...

અમૃત સ્વ-ધારાથી સિંચાયા મોક્ષફળ,
ઉલ્લાસે આત્મવીર્ય આનંદ રે.---સદા...

અપૂર્વ ઉપયોગે 'મંગળ'નો બાવલો,
નોખો જાણે નાવલિયો સાંવરો રે.---સદા...

આત્મા જ અરીસો ને આત્માનો પર્યાય,
'પોતે' જ 'પોતાને' દેખતો રે.---સદા...

ચૌદ રાજલોકમાં કાંઈ નથી 'મ્હારું',
જાણનાર જાતે જણાય છે રે.---સદા...

